

विभागप्रमुख/कार्यालयप्रमुख यांनी
सर्व बाबींवर अंतिम निर्णय घेण्याच्या
दृष्टिने प्रकरण सादर करणाऱ्या
अधिकाऱ्यांचे तीन स्तर निर्धारित करणेबाबत.

महाराष्ट्र शासन
ग्राम विकास विभाग
शासन परिपत्रक क्रमांक. संकीर्ण- ५०१७/प्र.क्र -१६८/आस्था-८,
बांधकाम भवन, २५- मईबान पथ, फोर्ट,
मुंबई-४०० ००९,
दिनांक-१० ऑक्टोबर, २०१७.
संदर्भ-शासन अधिसूचना, सामान्य प्रशासन विभाग क्रमांक-एसआरव्ही-२००४/
प्र.क्र.१५/०४/१२, दिनांक २५ मे, २००६.

परिपत्रक :-

जिल्हा परिषदांमध्ये एखादया प्रकरणावर निर्णय घेताना असे निदर्शनास आले आहे की, ते प्रकरण कनिष्ठ सहाय्यक, वरिष्ठ सहाय्यक, कनिष्ठ प्रशासन अधिकारी (अधिक्षक) सहाय्यक प्रशासन अधिकारी (कक्ष अधिकारी) उपमुख्य कार्यकारी अधिकारी व तदनंतर अंतिमरित्या मुख्य कार्यकारी अधिकाऱ्यांकडे निर्णयासाठी सादर करण्यात येते. अशा प्रकारे एका प्रकरणावर अंतिम निर्णय घेण्यासाठी ६ स्तरीय सादरीकरण करण्यात येते. वित्त विभागामध्ये एखादया प्रकरणावर किंवा एखादे देयक अंतिमरित्या मंजूर करण्यासाठी ते किमान ६ ते ७ स्तरावर सादर केले जाते. या सर्व स्तरावर प्रकरण सादर करताना त्यामध्ये कोणतीही भरीव वाढ (Substantial Addition) केली जात नाही, परिणामी प्रकरणाचा निपटारा करण्यासाठी अनावश्यकपणे अनाठायी वेळ जातो.

२. शासन अधिसूचना, सामान्य प्रशासन विभाग क्रमांक - एसआरव्ही - २००४ /प्र.क्र.१५ / ०४ / १२, दिनांक २५ मे, २००६ अन्वये महाराष्ट्र शासकीय कर्मचाऱ्यांच्या बदल्यांचे विनियमन आणि शासकीय कर्तव्ये पार पाडतांना होणाऱ्या विलंबास प्रतिबंध अधिनियम, २००५ दिनांक १ जुलै, २००६ पासून अंमलात आला आहे. सदर अधिनियमाच्या कलम ९ (१) व (२) च्या तरतुदी खालीलप्रमाणे आहेत.

१) प्रत्येक कार्यालयाचा किंवा विभागाचा प्रमुख त्याच्या हाताखाली काम करणाऱ्या, त्याला दुय्यम असणाऱ्या अधिकाऱ्यांकडे अंतिम निर्णय घेण्यासाठी सोपविण्यात येणाऱ्या अधिकारांची यादी प्रसिध्द करील.

२) प्रत्येक कार्यालयाचा किंवा विभागाचा प्रमुख, त्या कार्यालयाशी किंवा विभागाशी संबंधित सर्व बाबींवर अंतिम निर्णय घेण्याच्या दृष्टिने त्या सादर करण्यासाठी शक्यतो अधिकाऱ्यांचे तीन स्तर निर्धारित करील.

३. जिल्हा परिषदांमधील कामांचा निपटारा जलदगतीने होणेकामी प्रकरणांच्या सादरीकरणांचे स्तर कमी करणे आवश्यक आहे.त्यानुसार संदर्भाधिन शासन अधिसूचनेतील कलम ९ (२) नुसार सर्व जिल्हा परिषदांमधील मुख्य कार्यकारी अधिकाऱ्यांनी सादरीकरणा संदर्भात त्रिस्तरीय पद्धत अवलंबविण्यात यावी. या अधिनियमातील कलम ९ (३) नुसार निश्चित केलेले स्तर पुढील प्रत्येक वर्षाच्या १ एप्रिल रोजी अद्ययावत करावयाचे आहेत. तथापि, वरिष्ठ अधिकाऱ्यांचे निदेश असल्यास किंवा काही विशिष्ट अपवादात्मक प्रकरणी आवश्यकता भासल्यास प्रकरणानुसार त्यामध्ये योग्य बदल करण्यात येईल.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१७०९२७१५२४०६८३२० आहे. हा आदेश डिजीटल स्वाक्षरीने साक्षांकित करुन काढण्यात येत आहे.

महाराष्ट्राचे राज्यपाल यांच्या आदेशानुसार व नांवाने,

(भरत पाटील)

अवर सचिव

ग्रामविकास व जलसंधारण विभाग

प्रति,

सर्व विभागीय आयुक्त.

मुख्य कार्यकारी अधिकारी, सर्व जिल्हा परिषदा.

अतिरिक्त मुख्य कार्यकारी अधिकारी , सर्व जिल्हा परिषदा.

उपमुख्य कार्यकारी अधिकारी, सर्व जिल्हा परिषदा.

सर्व जिल्हा परिषदांचे विभागप्रमुख. (HOD)

जिल्हा परिषद (आस्थापना) ग्राम विकास विभाग , सर्व कार्यासने.

निवड नस्ती (कार्या-८)